

ಹಂಪೆಯಲ್ಲಿ - ೧

ಸುತ್ತಲೂ ಬಿತ್ತರದ ಹಾಳು ಬೀಳಿನ ಗೋಳು.
ಹೆಜ್ಜೆ ಹೆಜ್ಜೆಗು ಕಾಲಿಗುರುಳಾಗಿ ತಡೆಯುತಿದೆ
ನೂರು ನರಳಿನ ನೆರಳು ! ಅರೆವಿರಿದ ನೂರಾರು
ತೆರೆದ ತುಟಿ ಬಿರುಕಿನಲಿ ಹಳೆಯ ಬಾಳಿನ ಬೆಳಕು
ಜಿನುಗಲೆಳಸಿದೆ ಸೋತು ! ಮುರಿದ ಬಯಕೆಯ ನೂರು
ಕೊರಳತ್ತಿ ಮಲಗಿಹವು ಭಗ್ನಮಂದಿರ ಪಂಕ್ತಿ !
ಇದ್ದಿತೇ ಇಲ್ಲೊಂದು ಸಾಮ್ರಾಜ್ಯ ? ಹೊನ್ನ ಹುಡಿ
ತೂರಿತ್ತೆ ಈ ಕಲ್ಲು ಮಣ್ಣಿನೆಡೆ ? ರಾಜರೋ-
ಲಗ ಸಾಲೆ ನೆರೆಯುತಿತ್ತೇನು ಈ ದಿಬ್ಬದಲಿ ?
ಮಿಂದು ನಲಿದಾಡಿದರೆ ರಾಜರಾಣಿಯಿರಿಲ್ಲಿ
ಈ ಸ್ನಾನ ಮಂದಿರದಿ ? ಗಜ ತುರಗ ರಥಪಂಕ್ತಿ
ನಿಲುತಿತ್ತೇ ಇಲ್ಲಿ ? ಇತ್ತೆಂದರೂ ಕೂಡ
ನಂಬದಾಗಿದೆ ಮನಸು ! ಗಿಡಬಳ್ಳಿಗಳ ಸಂತೆ
ಸತ್ತಿಗೆಯನೆತ್ತಿಹವು ಉಪಚಾರಕೆಂಬಂತೆ !

ಹಂಪೆಯಲ್ಲಿ- ೨

ನಿಲ್ಲಿಲ್ಲಿ ಒಂದು ಚಣ ; ನಾಟ್ಯಮಂದಿರವಂತೆ
ಇಲ್ಲಿರುವ ಕಟ್ಟಡವು. ಬಾ ಒಳಗೆ, ತುಸು ನಿಲ್ಲು.
ಬಾವಲಿಗಳಾಡುತಿವೆ ಸ್ವಚ್ಛಂದ ಭಂದದಲಿ,
ನಡೆಯುತಿತ್ತೇ ಇಲ್ಲಿ ನೂರು ನರ್ತನಶೈಲಿ !

ತಂಬೂರಿದನಿ ತುಳುಕಿ ತುಂಬುತಿರೆ ಮೌನವನು
ಮಧುರ ಗಂಭೀರ ಮುರಜ ಧ್ವನಿಯ ಸಂಗಮದಿ
ಹರಿಯುತಿರೆ ವಿವಿಧವಾದ್ಯದ ಹೊನಲು, ಬಹುಕಲಾ
ಪರಿಣತಿಯ ಪಡೆದ ಲಲನಾಮಣಿಯ ಲಲಿತ ಲಾ-
ಸ್ಯದ ಲಯಕೆ ಮತ್ತೆ ನೂಪುರ ರವಕೆ ಪಡಿಗುಡುತ
ರೋಮಾಂಚನವ ತಾಳಿದೀ ಮಂದಿರವು, ಇಂದು
ಅಂದಿನನುಭವದ ಸವಿನೆನಪುಗಳ ಹಿಡಿದ ಸಂ-
ಪುಟದಂತೆ ತೋರುತಿದೆ ಮೌನಭಾರದಿ ಹೂತು.
ಈ ಹಾಳು ಹಂಪೆಯಲಿ ನಡೆಯುತಿರೆ ಸಂಚಾರಿ
ಒಂದೊಂದು ಮಂದಿರವು ಸವಿನೆನಪುಗಳ ಗೋರಿ !

ಹಂಪೆಯಲ್ಲಿ- ೩

ಓ ಇವನೆ ಉಗ್ರನರಸಿಂಹ ! ಕಂಬವನ್ನೊಡೆದು
ಭಕ್ತನನ್ನುದ್ಧರಿಸೆ ಮೂಡಿ ಬಂದವನಿಂದು
ಭಗ್ನನಾಗಿಹನಿಲ್ಲಿ. ಬದಿಯಲೇ ಕುಳಿತಿಹುದು
ಎತ್ತರದ ಶಿವಲಿಂಗ. ಹೆಸರಿಗೆ ಇವನು ಸಾಸಿವೆ
ಕಾಳು ಕಣಪ ; ಗಾತ್ರದಲೊ ಗಜಭೀಮ. ಜೈನರ
ಬಸದಿ ನೋಂಪಿಗೊಂಡಿಹವಿಲ್ಲಿ. ವಿಜಯವಿಠಲ
ದೇವನಾಲಯವಿದಿಗೊ ಕಲೆಯ ಕನಸಿನ ತೇರು !
ಹಜಾರ ರಾಮನ ಗುಡಿ ಮೌನ ನೀರವ ಮಗ್ಗ.
ಉದ್ಧಂಡ ವೀರಭದ್ರನು ಕೂಡ ಮಂಕಾಗಿ
ನೋಡುವನು. ಎನಿತು ಚೆಲುವಿನ ಕಲೆಯ ಕೊರಳು ಮುರಿ-
ದಿಹುದಿಲ್ಲಿ ನರರ ಸಮರಕೆ ಸಂದು ! ಒಂದೊಂದು
ಮುರುಕುಗಳು ಕಲೆ ಸುರಿದ ಕಣ್ಣೀರುಗಳ ಬಿಂದು.
ಕಲೆಯನುಳಿಸದ ಮತ್ತೆ ಬೆಳೆಸದ ಬಾಳು ಬಾಳೆ ?
ಮನುಜ ಪಶುವಾದಾಗ ಪಶುವಿಗಿಂತಲು ಕೀಳೆ !